



Я не адшукаў, хто з'яўляецца аўтарам дадзенага выказвання, хоць знаходзячыся ў Рыме, часта чуў гэтыя словы з вуснаў многіх людзей. Сярод забытанасцяў сучаснага света ўсё часцей паўстае ў чалавека пытанне: “Першынство мае душа ці цела?”

Гэта вечная дылема. Асаблівую ўвагу трэба звярнуць на тое, што тут не ідзе размова пра тое, што было раней, але пра тое, што – самае важнае. Ці матэрыяльны бок прадвызначае духоўны ці наадварот? Дастаткова ўзяць у рукі любы часопіс ці газету, каб убачыць, якое значэнне мае сёння выгляд чалавека і колькі працы ўкладваецца ў яго паляпшэнне. Колькасць парадаў, якія датычаць выгляду, і як “чэрпаць” з яго задавальненні – нельга апанаваць. Ёсць усё лепшыя касметычныя сродкі, сальарыі, цырульнікі, моднае адзенне – гэта толькі некаторыя спосабы паклапаціцца пра цела, на якія сённяшні чалавек прызначае ўсё больш часу. † Аднак вельмі часта імкненне палепшыць уласны выгляд і дбаць пра ўласнае цела абарочваецца супраць самога чалавека. Тут не ідзе размова пра дрэнны густ ці адначасовае прымяненне некалькіх спосабаў пахудзець, якія пазней і так давядуць да значна большых клопатаў са здароўем. Самае дзіўнае – іншае: чалавек XXI ст. забывае пра душу, усё менш карыстаецца ўказаннямі Езуса.

Хрыстус жадае кожнаму з нас паказаць шлях да добрага і шчаслівага жыцця. А ў кастрычніку Ён робіць гэта з дапамогай Марыі. У гэты месяц мы збіраемся ў парафіяльныя касцёлы, ля прыдарожных крыжоў, вечарамі сям’ёй у сваіх дамах на супольны ружанец. Кожнае выказанае намі “Вітай Марыя...” з’яўляецца клопатам пра ўласную душу. У ружанцы мы можам знайсці сябе, а падчас разважанняў паасобных таямніцаў адкрыць штосьці ізноў, вырашыць праблему, якая “мучыць”, інакш паглядзець на вядомыя рэчы ці знайсці адказ на пытанні, якія нас хвалююць.

Ружанец – гэта малітва душы, без яе нашае жыццё можа быць пустым. Таму я вельмі заахвочваю Вас адгаворваць ружанец, бо ў ім – вялікая сіла. Давайце будзем дбаць пра нашу пабожнасць. Няхай ружанец дасць кожнаму з нас унутраны супакой, суцяшэнне, штодзённыя сілы і ўпэўненасць у слушнасці абранага шляху з Богам.